

امام شافعیؒ کا منہج استنباط اور اجتہادی اصول

ڈاکٹر سلیم الرحمن ☆ ڈاکٹر محمد ریاض خان الازہری ☆☆

قرآن و سنت اور ان سے مستفاد اصولوں کی روشنی میں فقہی مسائل کے استنباط اور استخراج کا سلسلہ تابعین بلکہ صحابہؓ کے زمانے سے جاری تھا لیکن اس سلسلے کو کوئی باقاعدہ علمی شکل نہیں دی گئی تھی۔ جس طرح اہل زبان کسی عبارت سے کسی نتیجہ یا حکم کا استنباط محض وجدان یا ذوق لسانی کی بنیاد پر کرتے ہیں اور انھیں معلوم نہیں ہوتا کہ ان کا استنباط کس قاعدہ یا اصول کے تحت ہے اور اس کی کیا قیود و شرائط ہیں، فقہی احکام بھی اسی طرح معلوم کیے جاتے تھے، اس کے لئے علمی اصطلاحات وضع ہوئی تھیں اور نہ اصول و ضوابط کو منضبط کیا گیا تھا۔

قرآن و سنت دونوں عربی لغت میں ہیں۔ صحابہ کرامؓ کی زبان بھی عربی تھی۔ انہیں زبان پر ملکہ حاصل تھا۔ نزول قرآن کا زمانہ بھی پایا اور اس کے اسالیب بیان کو صاحب وحی کی سیرت و تعلیمات کی روشنی میں سیکھا اور سمجھا، قرآن حکیم کی ہر آیت کے سبب نزول اور مقام نزول تک سے واقف تھے۔ سند حدیث پر بھی غور و فکر کی انہیں چنداں ضرورت نہ تھی اس لیے کہ راویان حدیث یہ خود یا ان کے ہم عصر تھے اور یا قریب العصر تھے۔ وہ ان کے احوال سے بخوبی واقف تھے اس طرح وہ وہی ذہانت کے ساتھ صحبت نبویؐ کی وجہ سے سلامتی فکر اور طہارت باطنی کے حامل اور اسرار شریعت کے امین تھے۔ الغرض صحابہ کرام رضی اللہ عنہم قرآنی نصوص اور ارشادات نبوی ﷺ کی تصریحات اور تلمیحات سمجھنے کا طبعی سلیقہ اور فطری ملکہ رکھتے تھے اس لیے ان حضرات کو کسی مسئلے کے سمجھنے میں زیادہ وقت محسوس نہیں ہوتی تھی، اور قرآن و سنت سے استفادہ معانی اور استخراج احکام میں انہیں لغت یا کسی اصول یا قاعدے کی ضرورت نہیں پڑتی تھی۔ ان کے فتاویٰ صرف مسائل واقعہ تک محدود تھے ان میں اقامت دلیل و برہان طرز کی عملی ملع سازی نہیں ہوتی تھی۔

چنانچہ صحابہ کرامؓ ان مصادر کو ان کے اصطلاحی ناموں اور عنوان کی تعبیر کے بغیر پیش آمدہ مسائل میں بروئے کار

لائے:

☆ اسٹنٹ پروفیسر ڈیپارٹمنٹ آف اسلامک تھیالوجی، اسلامیہ کالج پشاور خیبر پختونخوا

☆☆ اسٹنٹ پروفیسر شعبہ علوم اسلامیہ و مطالعہ مذاہب ہزارہ یونیورسٹی مانسہرہ خیبر پختونخوا

”لم يكن الصحابة والتابعون مهتمون بالعناوين والمصطلحات التي ظهرت بعدهم مثال الرأى والقياس والأستحسان ولكنهم في آرائهم وفتاويهم وأقضيتهم كانوا يفتون بلا ريب إلى الاجتهاد الذى أذن فيه الرسول ﷺ وذلك عند ما لا يجدون فى الحادثة نصاً من كتاب الله أو سنة رسول الله ﷺ“ (۱)۔

صحابہ کرامؓ اور تابعین کے دور میں نہ تو کسی عنوان کا اہتمام کیا جاتا تھا اور نہ ہی ایسی فنی اصطلاحات وضع کی گئیں تھیں جو بعد میں منظر عام پر آئیں مثلاً رائے، قیاس و استحسان وغیرہ۔ اس کی بجائے ہر ایسے معاملے میں کہ جس میں کتاب اللہ یا سنت رسول اللہ سے کوئی نص دستیاب نہ ہوتی تو بغیر کسی تردد کے وہ اپنی آراء، فتاویٰ اور فیصلوں کے معاملہ میں اجتہاد کی طرف رجوع فرماتے تھے جس کی اجازت انہیں بارگاہ نبوی ہی سے مرحمت ہوئی تھی۔

یہ بات مسلمہ ہے کہ صحابہ کرام کو استخراج احکام میں گو کہ لغوی اور علمی قواعد کی چنداں ضرورت نہ تھی تاہم ان کے طریقہ کار سے یہ بات ثابت شدہ ہے کہ وہ بھی استنباط احکام میں کچھ اصول ضرور سامنے رکھتے تھے اگرچہ یہ اصول قواعد لفظی جامہ میں منظر عام پر نہیں آئے تھے بلکہ ان کے فکری ملکہ اور سلامتی طبع کا نتیجہ ہوتے تھے۔ ابو زہرہ لکھتے ہیں:

”فان الفقهاء من بينهم كابن مسعود وعلی ابن ابی طالب و عمر بن الخطاب ما كانوا يقولون اقوالهم من غير قيد ولا ضابطة فاذا سمع السامع علی ابن ابی طالب يقول فى عقوبة الشارب إنه إذا شرب هذى ، و اذا هذى قذف (۲)

فيجب حد القذف يجد ذلك الامام الجليل ينهج منهاج الحكم بالمآل“ (۳)۔

صحابہ کرامؓ میں سے فقہاء مثلاً حضرت عبداللہ بن مسعود، حضرت علیؓ اور حضرت عمرؓ کے اقوال، حدود و قیود اور ضوابط و اصول سے خالی بھی نہ ہوتے تھے، مثلاً حضرت علیؓ نے شرابی پر حد نجر جاری کرنے کا فتویٰ دیا۔ اس میں آپ کا طرز استدلال یہ تھا کہ جب شراب پیئے گا تو ہندیاں بکے گا اور جب ہندیاں بکے گا تو زنا کی تہمت لگائے گا جب تہمت لگائے گا تو حد قذف واجب ہو جائے گی۔ اس سے معلوم ہوا، آپ جیسے جلیل القدر امام نے استنباط احکام کے سلسلے میں حکم بالمآل کے اعتبار کرنے کا منہج طے فرمایا ہے۔

صحابہ کرامؓ کے فقہی استدلال کی ایسی بہت سی مثالیں تفسیر، حدیث اور فقہ کی کتابوں میں موجود ہیں، جن سے معلوم ہوتا ہے کہ وہ عمومی اصول و ضوابط جو بہت بعد میں اپنی موجودہ عبارتوں میں مرتب ہوئے اپنی ابتدائی اور مجرد شکل میں صحابہ کرام کے سامنے تھے لیکن پھر بھی صراحتاً اصول بیان کئے بغیر اپنی خداداد صلاحیت کی بنیاد پر ان اصول کا اطلاق

واستعمال کرتے تھے اور ان کا اجتہاد ان اصول و قواعد کی روشنی میں ہوا کرتا تھا (۴)۔

خلفائے راشدین کے دور میں تعلیم و تربیت، قضاء و افتا اور دیگر دینی اغراض کی تکمیل کے لیے صحابہ کرام مختلف علاقوں میں پھیل گئے۔ حضرات صحابہؓ جہاں بھی جا کر مقیم ہوتے۔ تو بندگان خدا تعلیم و تعلم اور احکام و مسائل کے سلسلے میں ان کی طرف رجوع کرتے اور ان حضرات سے قرآن و سنت اور فتاویٰ حاصل کر کے محفوظ کرتے۔ اور ہر علاقے کے لوگ اپنے شہر میں مقیم صحابہ کرامؓ کی روایات، احادیث اور فتاویٰ کے ساتھ منسلک ہو گئے اور صحابہ کرام کے شاگردوں نے اخذ و استفادہ کی طرح استنباط اور افادہ میں اپنے اساتذہ کا راستہ اور منہج اختیار کر لیا۔ اس طرح صحابہ کرامؓ کے اسلوب اجتہاد اور استدلال کو تابعین نے آگے بڑھایا۔ صغارتا بعین کے زمانے میں واقعات و مسائل کے تنوع کی بناء پر اجتہاد میں وسعت ناگزیر تھی۔

چنانچہ استنباط احکام اور استخراج مسائل کے اصولوں کا دائرہ وسیع تر ہو گیا۔ تابعین کے بعد ائمہ مجتہدین کے زمانے میں استنباط کے مناہج اور اجتہاد کے اصول اور بھی زیادہ واضح ہو گئے۔ فقہاء کرام واضح اور صریح عبارتوں میں ان اصولوں کی نشاندہی کرنے لگے۔

اس علمی سلسلے کو مستقل فن کی حیثیت سے مرتب کرنے کے لئے استنباط اور استخراج احکام کے اصول و قواعد وضع کرنے کی ضرورت محسوس ہوئی۔ امام شافعی کی دینی خدمات میں سب سے اہم اور قابل داد کارنامہ انہی اصولوں کی تدوین ہے جن کی بدولت اس علمی سلسلے نے مستقل فن کی صورت اختیار کی اور آپ ہی اس فن کے مدون قرار پائے، آپ کا مخصوص منہج قائم ہوا اور دوسرے بڑے فقہی مذہب کے متبوع امام بنے۔

امام شافعی کی حیات و خدمات پر ایک نظر:

آپ کا اصل نام محمد بن ادریس بن عباس بن عثمان بن شافع ہے۔ عبدمناف پر جا کر آپ کا سلسلہ نسب نبی اکرم صلی اللہ علیہ وسلم سے مل جاتا ہے۔ ائمہ اربعہ میں فقط آپ کو یہ شرف حاصل ہے کہ آپ قریشی النسب ہے۔ شافع آپ کے جد اعلیٰ تھے انہیں کی طرف نسبت کی وجہ سے ”شافعی“ کے نام سے مشہور ہوئے۔ ۱۵۰ھ میں صوبہ عسقلان میں بمقام غزہ پیدا ہوئے (۵)۔

امام شافعی دو برس کے تھے کہ ان کی والدہ ”ام الحسن بنت حمزہ بن القاسم بن یزید بن امام حسن“ انہیں عسقلان سے وطن حجاز لے آئی۔ والدہ کا تعلق یمن کے قبیلہ الأزد سے تھا۔ وہیں اپنے بیٹے سمیت رہائش اختیار کر لی۔ امام شافعی کا گھرانہ فقر و فاقہ میں تھا۔ لیکن والدہ کی مساعی جمیلہ سے سات برس کی عمر میں حفظ قرآن اور دس برس کی عمر میں ”موطأ“ کو حفظ کر لیا (۶)۔

تنگدستی کے باوجود آپ نے تحصیل علم کا سلسلہ جاری رکھا۔ چنانچہ حصول علم کے لئے آپ جو انتظام کرتے تھے

اس کے بارے میں خود فرماتے ہیں:

”لم یکن لی مال و کنت أطلب العلم فی الحدائثة و کنت أذهب إلی الدیوان أستوہب الظہور فاکتب فیہا“ (۷)۔

میرے پاس وسائل کی کمی تھی اور ابتدائی عمر میں علم کے حصول میں لگ گیا۔ دفتر مال جاتا اور بلا عوض چمڑے وغیرہ حاصل کرتا اور انہیں لکھتا رہا۔

زمانہ کے دستور کے مطابق فصاحت و بلاغت کے حصول کے لئے باہر بدوی قبائل میں بچوں کو بھیجا جاتا تھا۔ امام شافعی کو قبیلہ ہذیل (۸) بھیجا گیا۔ حضرت امام نے اس قبیلہ میں تقریباً سات سال گزارے۔ یہاں رہ کر آپ نے مختلف علوم و فنون کی تکمیل کی۔ تیر اندازی، فن لغت، فن تاریخ، علم الانساب، عروض اور فراست میں اس قدر کمال پیدا کیا کہ میدان عرب نے آپ کو ماہر فن تسلیم کیا (۹) واپس مکہ آ کر اخبار العرب، ایام العرب، شعر و شاعری اور ادب کے دوسرے اصناف میں ہر طرف آپ کا چرچا ہونے لگا۔ کسی آدمی کے متوجہ کرنے پر آپ فقہ کی طرف مائل ہو گئے۔ آپ خود فرماتے ہیں۔

”فلما رجعت إلی مکة، جعلت أنشد الأ شعار وأذکر الاداب والأخبار وأیام العرب فمر بی رجل من الزبیدیین من بنی عمی، فقال لی: یا أبا عبد اللہ عز علی ألا یکون مع هذه اللغة وهذه الفصاحة والذکاء ففقه؛ فنکون قدسدت أهل زمانک. قلت: فمن بقی نقصدہ، فقال لی: مالک بن أنس سید المسلمین یومئذ فوقع فی قلبی“ (۱۰)۔

ہذیل میں سات سال گزارنے کے بعد جب مکہ لوٹ آیا تو اشعار پڑھنے لگا اور اخبار اور ایام العرب کا تذکرہ کرنے لگا تو قبیلہ کے کسی آدمی نے کہا۔ کہ اے ابو عبد اللہ! ہمارے لئے یہ بات باعث اذیت ہے کہ زبان پر دسترس، فصاحت میں مہارت اور ذہانت کے ہوتے ہوئے فقہت موجود نہیں۔ جس کے ذریعہ آپ اپنے معاصرین کے سردار بن پاتے۔ تو میں نے کہا کوئی ہے جس کا ہم (استفادہ فقہ کی غرض سے) قصد کریں۔ تو اس نے کہا: مالک بن انس اس وقت کے مسلمانوں کے سردار۔ میرے دل پر اس بات نے اثر کیا۔

چنانچہ مکہ مکرمہ میں مسلم بن خالد زنجی (متوفی ۱۸۰ھ) (۱۱) اور سفیان بن عیینہ (متوفی ۱۹۸ھ) (۱۲) اور ان جیسے دیگر محدثین سے حدیث میں استفادہ کے بعد مدینہ منورہ چلے گئے۔ اور امام مالک سے پوری موطا ”قراءۃ“ پڑھی (۱۳)۔

امام مالک کی وفات یعنی ۱۷۹ھ تک ان ہی کے دامن تربیت سے وابستہ رہے پھر یمن و عراق کی طرف علمی اسفار کیے۔ اور یہاں کے اہل علم اور ائمہ حدیث و فقہ سے استفادہ کیا۔ ان کے علاوہ امام شام امام اوزاعی کے شاگرد عمرو بن ابی سلمہ (متوفی ۳۱۴ھ) (۱۴) اور امام مصر لیث بن سعد (متوفی ۱۷۵ھ) (۱۵) کے تلمیذ بھی بن حسان (۱۶) کے

سامنے زانوئے تلمذ تہہ کیے۔ خلیفہ ہارون الرشید کے عہد میں کچھ عرصہ کے لئے نجران کے والی مقرر ہوئے لوگوں نے سادات کی طرف داری کا الزام لگایا، گرفتار ہو کر ۱۸۴ھ میں خلیفہ وقت ہارون الرشید کے پاس رقعہ لائے گئے۔ لیکن خلیفہ ہارون الرشید کے حاجب فضل بن الربیع (م ۲۰۷ھ) کی سفارش سے نہ صرف رہائی پائی اور بلکہ اپنے عہدے پر بھی بحال کیے گئے۔ مگر زیادہ عرصہ تک وہاں نہ رہ سکے، ملازمت چھوڑ دی اور عراق چلے گئے (۱۷)۔

امام ابوحنیفہ کے تلمیذ خاص محمد بن الحسن الثیبانی کے یہاں آمدورفت شروع کی اور مدرسہ الشام اور مدرسہ المصر سے استفادہ کے بعد امام محمد سے فقہ حنفی کے اصول و فروع میں کمال حاصل کیا۔ اس سلسلے میں آپ نے خود فرمایا:

”حملت عن محمد بن الحسن حمل بختی و مرة قال بعیر لیس علیہ الاسماعی

منہ“ (۱۸)۔

میں نے امام محمد سے دو اونٹ کے بوجھ برابر علم کثیر سماع کر کے حاصل کیا۔

اسی طرح امام شافعی طریقہ علماء حدیث، طریقہ علماء حجاز بواسطہ امام مالک اور طریقہ علماء عراق بواسطہ امام محمد بن حسن تینوں کے جامع ہوئے۔ پھر مکہ واپس آئے اور وہاں آنے جانے والے علماء امصار سے تبادلہ خیال اور علمی استفادے کا مزید موقع ملا۔

چنانچہ مختلف علماء سے استفادے کی خاطر حجاز سے یمن، عراق، اور مصر میں بارہا اقامت پذیر ہوئے۔ حدیث و فقہ سمیت تمام مروجہ علوم میں سے ہر ایک میں امام شافعی نے اس قدر کمال حاصل کیا کہ ہر علم میں آپ کی مہارت تسلیم کی گئی۔ جس کا ثبوت معاصرین کے وہ اقوال ہیں جو آپ کے بارے میں کہے گئے۔ جن سے آپ کی جلالت علمی کا بخوبی اندازہ ہوتا ہے۔ ابھی آپ کی عمر بیس سال بھی نہیں ہوئی تھی کہ آپ کے استاد مسلم بن خالد زنجی نے آپ کو مسند افتاء پر بیٹھنے کی اجازت دی اور کہا:

”یا أبا عبد الله أفت الناس آن لك واللّه أن تفتی وهو ابن دون العشرين سنة“ (۱۹)۔

امام احمد بن حنبل نے کہا:

”الشافعی فیلسوف فی أربعة أشياء فی اللغة، واختلاف الناس والمعانی والفقہ“ (۲۰)۔

امام شافعی چار علوم لغت، اختلاف الناس، معانی اور فقہ میں نامور عالم تھے۔ امام شافعی مسند تدریس پر رونق افروز ہونے کے بعد جہاں بھی گئے علمی قابلیت اور جاذب شخصیت کی وجہ سے مرجع خلائق بنے رہے اور خلق کثیر نے آپ سے استفادہ کیا۔ آپ کی سوانح سے معلوم ہوتا ہے کہ آپ نے زیادہ تر تین جگہوں مکہ، عراق اور مصر میں سکونت اختیار کی جب کہ عمر کا کچھ حصہ یمن میں بسر کیا۔ ان تمام مقامات پر آپ کا علمی حلقہ قائم ہوتا رہا۔ مکہ میں جب آپ نوجوان تھے حرم میں آپ کا حلقہ درس شروع ہوا۔ تو آہستہ آہستہ سفیان بن عیینہ کے حلقہ درس تک دراز ہوا۔ پھر بعض مسائل میں استاد بھی آپ کی طرف رجوع کرنے لگے (۲۱)۔ اور یوں آپ کا حلقہ درس سب سے بڑا حلقہ بنا۔ آپ کے استاد مسلم بن خالد

زنجی نے آپ کو بیس سال سے کم عمر میں مسند افتاء پر بیٹھنے کی اجازت دی (۲۲) اس سلسلے میں ایک قول نقل کیا گیا ہے:

”وقفت بمكة على حلقة عظيمة و فيها رجل فسألت عنه : فقيل هذا محمد بن ادريس

الشافعي“ (۲۳)

مکہ مکرمہ میں قیام کے بعد غالباً ۱۹۵ھ میں جب امام شافعی بغداد تشریف لے گئے تو آپ کی آمد سے پہلے محدث عراق عبدالرحمن بن مہدی (متوفی ۱۹۸ھ) (۲۴) کے ذریعے اہل عراق آپ کی شہرت سن چکے تھے۔ نیز امام احمد بن حنبل کے ذریعہ بھی آپ کی یہاں شہرت ہو چکی تھی کیونکہ آپ مکہ میں امام شافعی کا علمی حلقہ دیکھ چکے تھے۔ بغداد میں بھی امام شافعی نے درس و تدریس کا حلقہ لگایا جو انتہائی سرعت کیساتھ جامع عراق میں سب سے بڑا حلقہ بنا۔ خطیب بغدادی (متوفی ۴۶۳ھ) کہتے ہیں:

”لما قدم الشافعي إلى بغداد كان في الجامع نيف وأربعون أو خمسون حلقة فلما دخل

بغداد و ما زال يقعد في حلقة حلقة ويقول لهم: قال الله وقال الرسول، وهم يقولون:

قال أصحابنا حتى ما بقى في المسجد حلقة غيره“ (۲۵)۔

امام شافعی جس وقت بغداد آئے تو جامع عراق میں چالیس یا پچاس کے اوپر حلقات درس قائم تھے۔ عراق آمد کے بعد آپ مسلسل ہر حلقہ میں جا کر ان سے کہتے اللہ تعالیٰ نے یہ کہا، رسول اللہ صلی اللہ علیہ وسلم نے یوں کہا۔ جب کہ وہ حضرات یوں کہتے کہ ہمارے مشائخ نے یوں کہا۔ یہاں تک کہ جامع عراق میں آپ کے حلقہ کے علاوہ کوئی حلقہ باقی نہ رہا۔ یہاں آپ کو ناصر الحدیث کے شایان شان لقب سے نوازا گیا۔

بغداد میں قیام کے دوران امام شافعی نے اہل عراق میں اپنا طریق اجتہاد اور منہج استنباط متعارف کرایا جو اہل الرائے سے مختلف تھا۔ باشندگان عراق کی بڑی تعداد نے اس مذہب کو اختیار کیا اور اہل الرائے کے مذہب کو ترک کیا اور یہی امام شافعی کا مذہب قدیم یا عراقی مذہب کہلاتا ہے۔ اس دوران آپ نے اپنی ”کتاب الحجیہ“ مرتب کی اور عراق کے تلامذہ کبار نے اس کی روایت کی۔ عراق میں دو سال گزارنے کے بعد آپ پھر حجاز واپس ہوئے (۲۶)۔

۱۹۸ھ میں پھر عراق آئے اور چند مہینے قیام کے بعد مصر کا قصد کیا۔ مصر میں مالکی فقیہ عبد اللہ بن عبدالحکم (متوفی ۲۱۴ھ) (۲۷) کے پاس قیام کیا (۲۸) مکہ اور عراق کی طرح یہاں بھی آپ کا علمی حلقہ قائم ہوا۔ لیکن سابقہ حلقات سے یہ حلقہ مختلف نوعیت کا تھا۔ مکہ اور عراق میں آپ کا تعلیمی حلقہ روایات اور فقہی مباحث پر مشتمل ہوتا تھا جب کہ مصری حلقہ درس میں متنوع علوم زیر بحث آتے خطیب بغدادی کہتے ہیں:

”كما كان للشافعي حلقة في المسجد الحرام بمكة وثانية بالجامع الكبير في بغداد

فقد صارت له حلقة أكبر و أرحب في جامع عمر وبالفسطاط ولكنها حلقة متعددة

العلوم ومتنوعة الفروع ذالك أنه ما يكا ديفرغ من صلاة الصبح حتى يجيئه أهل

القرآن فيسالونه فإذا طلعت الشمس أقاموا وجاء أهل الحديث فيسالونه عن معانيه
وتفسيره فإذا ارتفعت الشمس قاموا واستوت الحلقة للمناظرة و المذاكرة فإذا ارتفع
النهار تفرقوا وجاء أهل العربية والعروض والشعر والنحو حتى يقرب انتصاف النهار
ثم ينصرف إلى منزله“ (۲۹)۔

اہل مصر آپ پر ٹوٹ کر گرے۔ ہر طرف آپ کی شہرت کا ڈھکا بجا۔ یمن، عراق اور دروازے لوگوں نے
آپ کا رخ کیا۔

آپ کے شاگرد ربیع بن سلیمان (متوفی ۲۵۶ھ) کہتے ہیں:

”والله لقد فشت في الناس شهرته كما فشا ذكر علي بن أبي طالب“ (۳۰)۔

مصر آمد کے بعد آپ نے یہاں کے اجتماعی، معاشرتی اور اقتصادی حالات عراق اور حجاز سے مختلف پائے یہاں
کے علماء کیساتھ بحث و مباحثہ اور ان سے افادہ و استفادہ ہوا۔ اپنی آراء کا تنقیدی جائزہ لیا اور انجام کار بعض قدیم اقوال سے
رجوع کیا اور یوں بہت سارے مسائل میں آپ کی رائے کے اندر تبدیلی آئی اور ان کو، کتاب الام، میں مدون کیا اور اس
کا نام مذہب جدید رکھا (۳۱)۔

ان گوناگوں مشاغل نے آپ کی صحت پر شدید اثر کیا اور ۲۰۴ھ میں داعی اجل کو لبیک کہا اور فسطاط کے مقام پر
مدفون ہوئے۔

امام شافعی کا منہج استنباط:

امام شافعی کو اصحاب حدیث اور اصحاب الرائے کے طریقہ اجتہاد کا جامع سمجھا جاتا ہے، تاریخی لحاظ سے ائمہ اربعہ
میں امام شافعی تیسرے نمبر پر آتے ہیں۔ آپ سے پہلے دو ائمہ امام ابوحنیفہ اور امام مالک کے فقہی مذاہب وجود میں آئے
تھے۔ اول الذکر مدرسۃ الرائے کے علمبردار اور فقہاء عراق کے زعمیم مانے جاتے تھے۔ جب کہ مؤخر الذکر مدرسۃ الحدیث
کے سرخیل اور علماء حجاز کے رئیس تسلیم کیے گئے۔ امام شافعی نے اہل حدیث اور اہل الرائے دونوں کے علوم کو جمع کیا۔ فقہ
امام مالک اور فقہ امام ابوحنیفہ سے آگاہی حاصل کی۔ مشہور مورخ ابن خلدون (متوفی ۸۰۸ھ) کہتے ہیں کہ امام شافعی ،
امام مالک سے بلا واسطہ تحصیل علم کے بعد عراق گئے۔ اور امام ابوحنیفہ کے تلامذہ (بالخصوص امام محمد بن حسن الثیبانی) سے
ملے اور ان سے مزید علم حاصل کیا پھر اہل حجاز اور اہل عراق کے مسالک کو باہم ملا کر ایک نئے فقہی مسلک کی بنیاد رکھی اور
اپنے مذہب میں بہت سے مسائل میں اپنے استاد امام مالک سے اختلاف کیا (۳۲)۔

ابن حجر عسقلانی (متوفی ۸۵۲ھ) فرماتے ہیں:

”انتھت ریاسة الفقه بالمدینة الی مالک بن انس رحل الیہ واخذ منه و انتھت

رياسة الفقه بالعراق الى امام ابى حنيفه فاخذ عن صاحبه محمد بن الحسن حملا ليس فيه شى الا وقد سمعه عليه فاجتمع له علم اهل الراى وعلم اهل الحديث فتصرف ذالك حتى اصل الاصول وقعد القواعد واذ عن له الموافق والمخالف واشتهر امره وعلا ذكره وارتفع قدره حتى صار منه ما صار،، (۳۳)۔

مدینہ کی ریاست فقہ امام مالک بن انس پر ختم ہوتی تھی ان کی خدمت میں رہ کر اکتساب فیض کیا۔ عراق کی ریاست فقہ امام ابوحنیفہ پر ختم ہوتی تھی، ان کے شاگرد محمد بن الحسن سے ان کی مکمل فقہ سیکھی۔ اس طرح اہل الرائے اور اہل الحدیث دونوں کا علم مجتمع ہو گیا پھر آپ نے اس علم کی روشنی میں اپنے اصول و قواعد وضع کئے، موافق و مخالف آپ کے فضیلت علمی کے معترف ہوئے۔ آپ کو شہرت و قدر و منزلت حاصل ہو گئی اور آپ کیا سے کیا ہو گئے۔

امام شافعی تمام علوم و فنون بالخصوص فقہ، لغت اور حدیث و آثار کے تبحر عالم تھے اور عملی تجربہ بھی رکھتے تھے، فصیح البیان اور دقیق الفکر تھے۔ استنباط مسائل اور معانی و علل کی بحث و تجویز میں کامل مہارت رکھتے تھے۔ انہی خصوصیات کی بنا پر آپ میں بجا طور پر مدرسۃ الرائے اور مدرسۃ الحدیث کے مناجح کو متحد کرنے کی پوری صلاحیت موجود تھی۔ چنانچہ آپ نے قرآن و سنت اور فقہ اسلامی کے صحیح تناظر میں ہر دو مذاہب سے اخذ کیا اس طرح آپ کے فقہی مذہب میں دونوں سابقہ مذاہب کا اشتراک اور امتزاج پایا جاتا ہے۔

امام احمد بن حنبل فرماتے ہیں:

”... مازلنا نلعن اهل الراى وهم يلعنونا حتى جاء الشافعى فمزج بيننا،، (۳۴)۔

کہ ہم (اصحاب حدیث) اہل رائے کو برا بھلا کہتے اور وہ ہمیں کہتے یہاں تک کہ امام شافعی نے آکر ہمارے درمیان امتزاج پیدا کیا۔ مذہب شافعی میں مذہب اہل الرائے اور مدرسۃ الحدیث کا اس قدر اشتراک اور امتزاج پایا جاتا ہے کہ بعض محققین نے اس کو مساوی اور متوازن اشتراک قرار دیا (۳۵) جب کہ دیگر محققین کے نزدیک اشتراک کے باوجود مدرسۃ الرائے کی نسبت آپ مدرسۃ الحدیث کی طرف زیادہ مائل نظر آتے ہیں (۳۶)۔ دونوں آراء کے لئے اپنی اپنی جگہ اگرچہ مؤیدات موجود ہیں تاہم آپ نے نہ اہل الرائے کا منہج پورے طور پر اپنایا اور نہ اہل حدیث کا۔ آپ نے اہل عراق کے استحسان کا رد کیا جس طرح آپ تعامل اہل مدینہ کی تردید کرتے تھے۔ اہل عراق کی تردید میں آپ کی تحریریں موجود ہیں۔ تو تعامل اہل حجاز کی تردید میں بھی آپ ایک کتاب تحریر کر چکے ہیں۔ اس اعتبار سے کہا جاسکتا ہے کہ مذہب شافعی میں دونوں مذاہب کا اشتراک مساوی ہے۔

دوسرے نقطہ نظر کی تائید اس امر سے ہوتی ہے۔ کہ مالکیوں کی طرح آپ کے تبعین کو بھی اہل الحدیث کہا جاتا ہے (۳۷)۔ بلکہ اہل خراسان کی اصطلاح میں تو یہ رائج تھا کہ جب وہ علی الاطلاق اصحاب حدیث کہتے ہوتے تو اس سے وہ

شوافع مراد لیتے تھے (۳۸)۔

امام احمد بن حنبل کا قول نقل کیا گیا ہے:

” ما أحد من أصحاب الحديث حمل محبرة إلا وللشافعي عليه منة وسمعت الربيع ابن

سليمان يقول مثل ذلك فقلنا يا أبا محمد كيف ذلك قال إن أصحاب الرأي كانوا

يهيءون بأصحاب الحديث حتى علمهم الشافعي وأقام الحجة عليهم“ (۳۹)۔

مدرستہ العراق اور مدرسہ الحجاز میں آپ کی مشارکت مساوات والی ہو یا ترجیح والی ہو۔ آپ کی شخصیت علم وادب اور علماء کی دنیا میں ایک عبقری اور انوکھی حیثیت سے ظاہر ہوئی۔ آپ کو دوسری صدی ہجری کا مجدد قرار دیا گیا۔ آپ نے اپنی تصنیف ”الرسالة“ میں اس بات کا اعتراف کیا ہے کہ انہوں نے حنفی اور مالکی مسلک کے اصول و فروع دیکھ کر اور ان کی تمام کلیات و جزئیات پر نظر کر کے از سرے نو اصول و قواعد کو مرتب کیا اور ان میں جہاں کمی پائی یا اجمال دیکھا اسے مکمل کر دیا (۴۰)۔

چنانچہ آپ مستقل بالذات مجتہد تھے۔ دونوں مکاتب فکر سمیت مدرسہ الشام اور مدرسہ مصر سے استفادہ کیا اور امام مالک سے بالخصوص علمی تربیت پائی۔ ان تمام مکاتب فکر سے بھرپور استفادہ کیا اور ان کے علمی احترام کا خیال رکھا۔ اسباب فتویٰ کے میسر ہونے کے باوجود استاد کی موجودگی میں مسند افتاء پر بیٹھنا گوارا نہ کیا۔ اور امام ابوحنیفہ کے بارے میں تو آپ کا قول:

” الناس في الفقه عيال على أبي حنيفة“ (۴۰)۔

شہرت تک پہنچا ہے۔ لیکن جہاں علمی امانت اور دیانت کا تقاضا ہو اور انہوں پر علمی گرفت اور نقد بھی کی۔

امام شافعیؒ کے اصول استنباط

امام شافعی پہلے امام ہیں جنہوں نے اپنے اجتہادی اصول اور مجتہدات خود مرتب کئے۔ آپ نے باقاعدہ طور پر اپنے مذہب کے قواعد بذات خود وضع کیے اور ایسی کئی کتابیں تصنیف کیں جو آپ کے منہج استنباط اور اجتہادی اسلوب کو واضح کرتی ہیں۔ آپ نے پانچ مصادر یا اصول پر اپنے فقہی مذہب کی بنیاد رکھی۔ اپنی کتاب ”الرسالة“ میں انہیں حلال اور حرام کا معیار قرار دیا:

” ليس لأحد أبداً أن يقول في شيء حل أو حرم إلا من جهة العلم . و جهة العلم

الخبر في الكتاب أو السنة أو الإجماع أو القياس“ (۴۱)۔

کسی شخص کے لئے کبھی بھی یہ جائز نہیں کہ کسی شے کے بارے میں کہے کہ یہ حلال ہے یا حرام ہے۔ الایہ کہ علم کی بنیاد پر کہے اور علم کی بنیاد کتاب اللہ یا سنت کی خبر یا اجماع اور قیاس ہیں۔ اپنی دوسری تالیف ”کتاب الام“ میں اس اجمال

کی تفصیل ان الفاظ میں کی:

”العلم طبقات شتی: الأولى الكتاب أو السنة والثانية الاجماع فيما ليس فيه كتاب ولا سنة، الثالثة أن يقول بعض أصحاب النبي صلى الله عليه وسلم ولا نعلم له مخالفا من الصحابة في قوله، الرابعة اختلاف أصحاب النبي صلى الله عليه وسلم في ذلك، الخامسة، القياس على بعض الطبقات“ (۴۲)۔

علم کے مختلف طبقات (مصادر) ہیں۔ پہلا طبقہ کتاب اللہ یا سنت نبوی ﷺ ہے۔ دوسرا کتاب و سنت کی عدم موجودگی کی صورت میں اجماع ہے۔ تیسرا صحابی کا قول جس کا کوئی مخالف قول موجود نہ ہو۔ چوتھا صحابہ کے اختلافی اقوال۔ پانچواں ان میں سے کسی طبقہ پر قیاس۔ امام شافعی نے اپنے اصول اجتہاد اپنی دو مصنفات ”الرسالہ“ اور ”الام“ میں بیان کیے ہیں۔ ان کی ترتیب یوں ہے:

۱۔ کتاب اللہ

امام شافعی سب سے پہلے کسی مسئلہ کا حکم معلوم کرنے کے لئے قرآن کریم سے استدلال کرتے ہیں۔ قرآن حکیم قطعی الثبوت اور تمام شرعی احکام و قوانین کا مصدر اول ہے۔ آپ کے نزدیک اس وقت تک قرآن کے ظاہر پر عمل اور اس سے استدلال ضروری ہے جب تک کوئی ایسی دلیل موجود نہ ہو جس کی بنیاد پر ظاہری معنی کو چھوڑ کر اس کا کوئی دوسرا مفہوم مراد لیا جائے۔ امام شافعی پہلے شخص ہیں جنہوں نے عموم کو تین اقسام میں تقسیم کیا۔ امام ابو ثور (متوفی ۳۲۰ھ) (۴۳) فرماتے ہیں۔ امام شافعی جب ہمارے پاس تشریف لائے تو کہا کرتے تھے کہ کبھی اللہ تعالیٰ عام ذکر کرتے ہیں اور خاص مراد ہوتا ہے اور کبھی خاص ذکر کرتے ہیں اور عام کا ارادہ کرتے ہیں۔ ہم اس سے پہلے ان اشیاء کو نہیں جانتے تھے (۴۴)۔

۲۔ سنت

تمام مجتہدین کے ہاں کتاب اللہ کے بعد سنت رسول اللہ صلی علیہ وسلم کو شریعت اسلامیہ کے مصدر ثانی ہونے کی حیثیت حاصل ہے البتہ اسناد کے نقطہ ہائے نظر سے حدیث کی جو مختلف اقسام ہیں ان کے حوالہ سے مجتہدین کے آراء اور نقطہ ہائے نظر میں ضروری اختلافات واقع ہوئے ہیں۔ امام شافعی بھی کتاب اللہ کے بعد سنت رسول اللہ صلی علیہ وسلم کی طرف رجوع کرتے ہیں اور اس کو مصدر تشریح قرار دیتے ہیں۔ البتہ وہ تشریحی نقطہ نظر سے قرآن و سنت کو ایک ہی مرتبہ میں رکھتے ہیں۔ حدیث کو اسی نگاہ سے دیکھتے ہیں اور واجب الاتباع سمجھتے ہیں جس طرح قرآن حکیم کو دیکھتے ہیں۔ اس میں یقین و ظن کا بھی فرق نہیں کرتے۔ حدیث کی اس تائید کی بناء پر علماء حدیث میں امام شافعی کو نہایت حسن قبول حاصل ہوا یہاں تک کہ آپ کو ”ناصر السنۃ“ کے نام سے موسوم کیا گیا (۴۵)۔

حدیث سے استدلال کے لئے امام شافعی یہ شرط لگاتے ہیں کہ حدیث متصل اور صحیح السند ہو اس کے بعد مزید

شرطیں نہیں لگاتے جب کہ احناف کے ہاں شرط ہے کہ راوی کا عمل روایت کے مخالف نہ ہو یا حدیث مشہور مضمون اور معنی کے اعتبار سے اس کی مؤید ہو۔ اور نہ امام مالک کی طرح یہ شرط لگاتے ہیں کہ اہل مدینہ کا عمل اس کے مطابق ہو (۴۶)۔
جس طرح کتاب اللہ کے بارے میں امام شافعی کا اصول یہ ہے کہ ظاہری معنی کو چھوڑ کر کوئی دوسرا مفہوم اختیار کرنے کی جب تک کوئی مضبوط دلیل نہ ہو، اس وقت تک ظاہری معنی مراد لیے جائیں گے۔ حدیث کے مصداق میں جب کئی معانی کا احتمال ہو تو وہ معنی مراد لینا اولیٰ ہوگا جو ظاہر حدیث سے زیادہ قریب تر ہو۔

دو حدیث یا چند احادیث باہم متعارض ہوں تو آپ کا اصول یہ ہے کہ وہ حدیث لی جائے گی جس کی سند زیادہ صحیح ہو۔ اس کے راوی بلند پایہ اور محتاط ہوں۔ حنفی و مالکی فقہاء کے برخلاف امام شافعی حدیث منقطع سے استدلال نہیں کرتے (۲۷)۔

۳۔ اجماع

کتاب و سنت کے بعد تیسرے نمبر پر آپ اجماع کو مصدر تشریحی تسلیم کرتے ہیں۔ لیکن آپ کے ہاں ہر جگہ اجماع ممکن نہیں کیونکہ آپ کے ہاں اجماع وہ معتبر ہے جو عہد رسالت کے بعد ایک عصر کے تمام فقہاء اور مجتہدین کا کسی حکم شرعی کے بارے میں ہو گیا یا صحت اجماع کے لئے تمام امت کا اتفاق ضروری ہے اور یہ وہاں ممکن ہے کہ کسی منصوص حکم پر اجماع ہو جیسا کہ تعداد رکعات، تحریم خمر وغیرہ۔ گویا ایسا اجماع تائید نص کے لئے ہوا ہے۔ غیر منصوص اجتہادی امر پر آپ کے ہاں اجماع اسلئے مشکل ہے کہ تمام مجتہدین کی آراء پر مطلع ہونا ممکن نہیں کیونکہ آپ تمام مجتہدین کے اتفاق سمیت مزید شرط یہ لگاتے ہیں کہ فقہائے عصر میں سے کسی کے اختلاف کا ہمیں علم نہ ہو (۴۸)۔

اس کا مطلب یہ ہوا کہ اگر کسی حکم پر تمام فقہاء کا اتفاق نہ ہو تو وہ ان کے نزدیک اجماع نہیں کہلائے گا اسی طرح اگر کسی ایک علاقے کے فقہاء اور مجتہدین کا کسی حکم شرعی پر اتفاق ہو تو وہ بھی امام شافعی کے نزدیک اجماع کے زمرے میں نہیں آئے گا۔ امام شافعی کے ہاں اجماع کے لئے تمام امت کا اتفاق اور کسی فقیہ کے اختلاف کا عدم علم ضروری ہے۔ یہی وجہ ہے کہ آپ نے اجماع کی ایک قسم اجماع سکوتی کو رد کیا (۴۹) اجماع سکوتی یہ ہے کہ مجتہدین میں سے کوئی مجتہد اپنے اجتہاد سے کسی ایک نتیجے پر پہنچے اور کوئی ایک رائے قائم کرے اور وہ رائے اس کے اپنے دور میں معروف ہو۔ دوسرے فقہاء اور مجتہدین اس سے آگاہ ہوں لیکن اس کی مخالفت نہ کریں۔ احناف اجماع کی اس قسم کو بھی حجت اور شرعی احکام کے لئے مصدر تسلیم کرتے ہیں۔

آپ نے امام مالک پر حجیت اجماع اہل مدینہ کے سلسلے میں سخت رد کیا ہے اسلئے کہ آپ کے ہاں صحت اجماع کے لئے عالم اسلام کے تمام علماء کا اتفاق ضروری ہے جو کہ اہل مدینہ کے اجماع میں مفقود ہے (۵۰) اجماع کے سلسلے میں آپ صحابہ کے اجماع کو مقدم رکھتے ہیں اور پھر عامۃ المسلمین کے اجماع کو درجہ دیتے ہیں لیکن عمومی طور پر اس کو سنت حتیٰ کہ آحاد پر بھی ترجیح نہیں دیتے ہیں (۵۱)۔

البتہ اجماع صحابہؓ کو خبر واحد کے مقابلے میں حجت مانتے ہیں اور ترجیح دیتے ہیں اور کہتے ہیں کہ صحابہؓ کا اجماع خبر واحد سے بالاتر ہے۔ البتہ اجماع صحابہؓ نہ ہونے کی صورت میں خبر واحد پر عمل کیا جائے گا بشرطیکہ خبر واحد صحیح الاسناد ہو۔

۴۔ قول صحابیؓ

امام شافعیؒ کے نزدیک اقوال صحابہ کا مرتبہ کتاب وسنت اور اجماع کے بعد ہے لیکن قیاس پر مقدم ہے۔ اگر صحابیؓ کے قول کے مخالف کسی دوسرے صحابیؓ کا قول موجود نہ ہو تو اس کو لیا جائے گا۔ اگر کسی مسئلے میں صحابہؓ کے مختلف اقوال ہوں تو اس صحابیؓ کا قول اختیار کیا جائے گا جو قرآن وسنت یا قیاس صحیح کے موافق ہوگا۔ اس صورت میں آپ صحابہؓ کے اقوال سے باہر نہیں نکلتے، قول صحابیؓ کو قیاس پر مقدم سمجھتے ہیں۔ آپ بار بار فرمایا کرتے تھے کہ صحابیؓ کی رائے ہماری رائے سے بہتر ہے اس لئے کہ وہ ہم سے ورع وتقویٰ میں افضل اور اجتہاد میں زیادہ علم والے تھے، جس بات پر ان کا اتفاق ہو وہ اجماع ہے اور جس میں اختلاف ہو، تو وہ قول ہم اختیار کریں گے جو قرآن وسنت اور اجماع کے زیادہ قریب ہو (۵۲)۔

جہاں صحابہ کے اقوال مختلف ہوں اور یہ معلوم نہ ہو سکے کہ کون سا قول کتاب وسنت سے زیادہ قریب ہے تو آپ خلفاء راشدین کے اقوال کو لیتے اور ان کو دوسرے اقوال پر ترجیح دیتے ہیں ورنہ قیاس سے استدلال کرتے ہیں (۵۳)۔

۵۔ قیاس

کتاب وسنت اور اجماع سے بھی جب کسی مسئلے میں کوئی راہنمائی نہیں ملتی تو امام شافعیؒ پانچویں نمبر پر قیاس سے کام لیتے ہیں۔ امام شافعیؒ وہ پہلے شخص ہیں جنہوں نے رائے صحیح اور غیر صحیح کے درمیان حد بندی کر دی۔ ان سے پہلے مجتہدین نے ایسے مسائل کا حکم معلوم کرنے کیلئے قیاس سے کام لیا ہے جہاں کتاب وسنت اور اجماع امت نے کسی حکم کی نشاندہی نہیں کی۔ لیکن امام شافعیؒ سے پہلے اس کے بنیادی اور تفصیلی قواعد وضوابط مرتب نہیں کیے گئے تھے انہوں نے اس باب میں باضابطہ طور پر قواعد وضع کیے استاد ابو زہرہ کہتے ہیں۔

”فرسم حدود القیاس ورتب مراتبه وقوة الفقه الماخوذ عن القیاس بالسنة للفقه الماخوذ

عن النص ثم بین الشروط التي يحب توافرها في الفقيه الذي يقيس“ (۵۴)۔

قیاس کی حدود کا تعین کیا اس کے مراتب کو بیان کیا اور بتایا کہ قیاس کا عمل کس حد تک جائز ہے۔ اور یہ بھی بتایا کہ وہ فقیہ جو قیاس کے ذریعے احکام کا استنباط کرتا ہے اس میں کن شرائط کا ہونا ضروری ہے۔ انہوں نے قیاس کے باب میں امام مالک کی طرح تنگی اختیار کی ہے اور نہ اہل عراق یا فقہاء احناف کی طرح حد سے زیادہ توسع اختیار کیا ہے (۵۵) شاید یہی وجہ ہے کہ انہوں نے مالکیہ کے استصلاح کی طرح احناف و مالکیہ کے استحسان کی سختی سے تردید کی ہے۔ اور کتاب ابطال الاستحسان لکھی۔ وہ فرمایا کرتے تھے کہ جو استحسان کرتا ہے وہ شریعت وضع کرتا ہے۔ اپنے اس نظریے کی دلیل یوں دیتے تھے۔ کہ جب کوئی فقیہ قرآن وسنت اور اجماع و قیاس کے بعد استحسان سے حکم اخذ کرتا ہے تو یہ حکم مستحسن صرف اس معنی میں ہے کہ فقیہ و مجتہد نے اسے اچھا سمجھا ہے نہ کہ کتاب وسنت کی دلیل نے اسے اچھائی دی ہے۔ وہ یوں بھی کہتے تھے

کہ استحسان میں کتاب و سنت کی نص پر اعتقاد نہیں ہوتا بلکہ مجتہد کی رائے پر اعتقاد ہوتا ہے اور جس مسئلہ میں نص پر اعتقاد نہ ہو وہ اجتہاد باطل ہے (۵۶)۔

حنفیہ اور مالکیہ کے ہاں اگرچہ استحسان نصوص پر اضافہ یا ان سے باہر کوئی چیز نہیں بلکہ قیاس ظاہر یا قاعدہ عامہ کے مقابلے میں قرآن و سنت کی نص سے استدلال کا نام ہے یا قیاس مرجوح پر راجح قیاس کو ترجیح دینے کا نام ہے اور امام شافعی اس کے مخالف نہیں۔ لیکن ہو سکتا ہے امام شافعی کو استحسان کی حقیقت اس مفہوم میں نہ پہنچی ہو اسلئے انہوں نے خیال کیا کہ استحسان ایسی رائے کی بنیاد پر اجتہاد کا نام ہے جسکے لئے کوئی معین منہج اور مخصوص قواعد مقرر نہیں (۵۷)۔

فقہ شافعی کی کتب میں مصالح مرسلہ کو بھی مصادر فقہ میں شمار نہیں کیا گیا بلکہ اسکو رد کیا گیا ہے۔ لیکن تحقیق اور تلاش سے پتہ چلتا ہے کہ فقہ شافعی میں مصالح مرسلہ کو قیاس میں شمار کیا گیا ہے اور اسکو قیاس القواعد کا نام دیا گیا ہے۔ گویا امام شافعی کے ہاں قیاس کی دو قسمیں ہوئیں۔ قیاس فی الفروع، اور یہی دیگر ائمہ مجتہدین کے ہاں بھی رائج ہے۔ اور قیاس القواعد، یعنی کسی واقعہ کو ایسا حکم دینا جس پر شریعت کے عمومی قواعد متفق ہوں اور یہ مصالح مرسلہ ہی کا دوسرا عنوان یا تعبیر ہے (۵۸)۔

اگر اہل سنت کے دیگر تینوں فقہی مذاہب سے مذہب شافعی کا تقابلی جائزہ لیا جائے تو کہا جاسکتا ہے کہ حنفی مذہب سے امام شافعی نے تقریباً ستر (۷۰) فی صدی مسائل میں اختلاف کیا ہے۔ یہ اختلاف عبادات، معاملات، غرض یہ کہ ہر فقہی شعبہ میں نظر آتا ہے۔ امام مالک کے مذہب سے امام شافعی نے تقریباً بیس (۲۰) فی صدی مسائل میں اختلاف کیا ہے۔ یہ اختلافات عبادات میں کم تر اور معاملات میں نمایاں ہیں۔ جب کہ مذہب حنبلی سے آپ کا بہت کم اختلاف دیکھنے میں آتا ہے۔ جس کی وجہ یہ ہے کہ امام احمد ابن حنبل، امام شافعی کے ممتاز شاگرد تھے۔ انہوں نے اپنے استاد امام شافعی کے معینہ اصولوں کو کلیتاً تسلیم کیا اور اس پر عمل پیرا رہے۔ انہوں نے ان اصولوں میں دو باتوں کا اضافہ یا بالفاظ دیگر امام شافعی کے منہج استنباط میں ترمیم کی۔ اول۔ ہمارے قیاس سے اقوال صحابہ بہتر ہیں۔ دوم۔ خبر واحد قابل عمل ہے (۵۹)۔

تاہم اس سب کچھ کے باوصف امام شافعی کے اجتہادی اسلوب اور فقہی مذہب پر اتباع سنت کی گہری چھاپ نظر آتی ہے۔ امام شافعی خود رقم طراز ہیں:

”اذا وجدتم فی کتابی خلافاً لسنة رسول اللہ ﷺ فقولوا بها ودعوا ما قلته“ (۶۰)۔

اگر تم میری کتاب میں سنت رسول ﷺ کے خلاف کچھ پاؤ تو اس کی نشاندہی کرو اور میری بات کو چھوڑ دو۔

آپ کے شاگرد امام اسماعیل ابن یحییٰ المزنی (متوفی ۲۶۴ھ) فرماتے ہیں کہ امام شافعی نے فرمایا:

”اذا وجدتم سنة صحیحة فاتبعوها ولا تلتفتوا الی قول احد“ (۶۱)۔

اگر تمہیں سچھی ملے تو اس کی اتباع کرو اور کسی کے قول کی طرف توجہ نہ دو۔

خلاصہ بحث

- ۱- ائمہ اربعہ میں امام شافعیؒ قریشی النسب ہیں اور ان کو بجا طور پر اصحاب حدیث اور اصحاب الرائے کے طریقہ اجتہاد کا جامع سمجھا جاتا ہے۔ انہوں نے حجاز، عراق سمیت یمن، شام اور مصر کے دبستان فقہ کو اپنے اجتہادی اسلوب میں سمولیا ہے۔
- ۲- ابتداء میں امام شافعیؒ فقہ مالکی کے تابع تھے۔ بغداد آمد اور یہاں کے فقہاء سے استفادہ کے نتیجے میں مخصوص فقہی مذہب کے بانی اور امام بنے جو ان کا عراقی مذہب یا مذہب قدیم کہلاتا ہے۔ بعد میں جب مصر میں مقیم ہوئے تو اپنے بعض اقوال سابقہ کو ترک کیا اور یہی ان کا مذہب مصری یا مذہب جدید کہلاتا ہے۔
- ۳- امام شافعیؒ پہلے شخص ہیں جنہوں نے اپنے مذہب کے اصول اور مجتہدات بذات خود مرتب کئے۔
- ۴- وہ کتاب، سنت، اجماع اور قیاس چاروں مصادر سے مسائل کا استنباط کرتے تاہم احناف کے استحسان اور مالکیوں کے مصالح مرسلہ کو بالعموم تسلیم نہیں کرتے تھے۔

حواشی و تعلیقات

- ۱- محمد یوسف موسی: تاریخ الفقہ الاسلامی (قاہرہ دارالکتب العربی، ۱۹۵۸ء) ص ۲۵۴۔
- ۲- حضرت علیؑ کے مذکورہ الفاظ امام ابوہریرہ نے ذکر کیے ہیں تاہم مؤطا میں اس روایت کے الفاظ یوں آئے ہیں: ”اذا شرب سکر و اذا سکر ہذی و اذا ہذی افسری“ امام مالک بن انس: المؤطا، ط/۱، (دارالفاس الریاض، ۱۴۱۸ھ/۱۹۹۷ء) کتاب الاشربہ، باب الحد فی الخمر، ص ۵۱۸۔
- ۳- ابوہریرہ، محمد الشیخ: اصول الفقہ (مصدر الفکر العربی ۱۳۷۷ھ/۱۹۵۸ء) ص ۹۔
- ۴- فاروق حسن، ڈاکٹر: فن اصول فقہ کی تاریخ، (دارالاشاعت، اردو بازار لاہور، ۲۰۰۶ء) ص ۱۳۱۔
- ۵- ابن عبدالبر ابو عمر یوسف الحافظ: الانتقاء فی فضائل الائمة الثلاثة الفقہاء (ط/احلب، مکتبہ مطبوعات الاسلامیہ ۱۴۱۷ھ۔ ۱۹۹۷ء) ص ۱۱۶۔ نیز ملاحظہ کیجئے: السائیس، محمد علی: تاریخ الفقہ الاسلامی، (بیروت لبنان، دارالکتب العلمیہ ط/۱، ۱۴۱۰ھ/۱۹۹۰ء) ص ۱۶۔
- ۶- الرازی، فخر الدین: مناقب الشافعی (طبع مصر۔ ۱۳۷۰ھ) ۱/۳۲۹ السائیس، محمد علی: تاریخ الفقہ الاسلامی، ص ۱۱۸۔
- ۷- ابن عبدالبر: الانتقاء فی فضائل الائمة الثلاثة الفقہاء ص ۱۲۰۔ نیز ملاحظہ کیجئے: خطیب بغدادی: تاریخ بغداد ۳/۵۹۔
- ۸- قبیلہ البذیل: ہذیل بن مدرکہ کی طرف منسوب قریشی قبیلہ ہے، ہذیل بن مدرکہ کے دو بیٹے، سعد اور لیحیان سے ان کی نسل آگے چلی دیکھئے: ابن حزم: جمہورہ أنساب العرب ۱/۸۸۔
- ۹- الرازی، فخر الدین: مناقب الشافعی، ص ۶۹۔
- ۱۰- یاقوت الحموی: معجم الأدياء: (بیروت، لبنان، داراحیاء التراث العربی) ۶/۳۷۵۔ ترجمہ محمد بن ادریس، نیز ملاحظہ کیجئے۔ محمد علی السائیس: تاریخ الفقہ الاسلامی، ص ۱۱۸۔
- ۱۱- مسلم بن خالد الزنجی: آپ کا پورا نام مسلم بن خالد بن مسلم بن سعید القرشی المخرومی، اور الزنجی کے لقب سے مشہور تھے۔ انتہائی سُرُخ رنگت کی وجہ سے الزنجی کے لقب سے ملقب تھے۔ تابعی اور کبار فقہاء میں سے تھے۔ اور اہل مکہ کے امام تھے۔ امام شافعی نے امام مالک سے پہلے آپ ہی سے تفقہ حاصل کیا۔ ۱۸۰ھ میں انتقال ہوا۔ دیکھئے: الذہبی: سیر أعلام النبلاء، ۱/۷۶؛ الزردکلی: الأعلام، ۷/۲۲۲۔
- ۱۲- سفیان بن عیینہ: آپ کا پورا نام ابو عبداللہ سفیان بن عیینہ بن ابی عمران میمون الکوفی، المکی البہالی ہے۔ ۱۵۷ھ میں کوفہ میں پیدا ہوئے اور ۱۹۸ھ میں مکہ میں آپ کا انتقال ہوا۔ امام عثم، جریج، شعبہ اور محمد بن ادریس الشافعی نے آپ سے روایت کی۔ دیکھیے: ابن العماد، عبد الحمی الحنبلی: شذرات الذہب فی أخبار من ذہب (ط/جدید، بیروت، داراحیاء التراث العربی) ۱/۳۵۴۔
- ۱۳- ابن عبد البر: الانتقاء فی فضائل ائمة الثلاثة الفقہاء، ص ۱۱۸۔
- ۱۴- عمرو بن ابی سلمہ آپ اصلاً دمشق کے تھے۔ تیس میں سکونت اختیار کی اس لئے ابو حفص التیسسی کے نام سے مشہور ہوئے۔ امام اوزاعی اور اس طبقے کے دوسرے ائمہ سے روایت کی۔ ۲۱۴ھ میں انتقال ہوا۔ دیکھیے: العسقلانی: تہذیب التہذیب، ۸/۴۳؛ الذہبی: سیر أعلام النبلاء، تحقیق: شعیب الارناؤوط و حسین الاسد، ط/موسسة الرسالۃ بیروت، ۱۴۰۲ھ، ۳/۹۶۔

- ۱۵۔ لیث بن سعد: آپ کا پورا نام ابو الحارث لیث بن سعد بن عبد الرحمن ہے۔ ماہ شعبان ۹۴ھ میں قاہرہ کے قریب ایک بستی قلعشندہ میں پیدا ہوئے۔ اپنے وقت میں اہل مصر کے امام تھے۔ امام شافعی نے آپ کے بارے میں کہا: ”اللیث افقہ من مالک الا ان اصحابہ لم یقوموا بہ“ ماہ شعبان ۱۷۵ھ کو مصر میں انتقال ہوا۔ دیکھیے: ابن خلکان، ابو العباس شمس الدین احمد بن محمد بن ابی بکر: وفیات الاعیان و انباء ابناء الزمان، تحقیق: دکتورا حسان عباس، بیروت دارالصادر، ۱۲۸/۴-۱۲۹؛ الذہبی، محمد بن احمد بن عثمان، شمس الدین الامام: تذکرہ الحفاظ (ط/۱)، بیروت، لبنان، دارالکتب العلمیة ۱۴۱۹ھ/۱۹۹۸ء) ۱/۱۶۵۔
- ۱۶۔ یحییٰ بن حسان: آپ کا پورا نام ابو زکریا یحییٰ بن حسان بن حیان البکری التیمیسی ہے۔ ۱۴۴ھ میں پیدا ہوئے۔ امام لیث بن سعد، مالک بن انس اور اس طبقہ کے ائمہ سے روایت کی اور امام شافعی، عبد اللہ بن عبد الرحمن الدرامی، ربیع المرادی اور یونس بن عبد الاعلی وغیرہ نے آپ سے روایت کی۔ ۲۰۸ھ میں انتقال ہوا۔ دیکھیے: العسقلانی، احمد بن حجر الخافظ: تہذیب التہذیب ط/۲ (بیروت، دار احیاء التراث العربی ۱۴۱۳ھ/۱۹۹۳ء) ۱۱/۱۹۷؛ الذہبی احمد بن عثمان: سیر اعلام النبلاء، تحقیق: شعیب الارناؤوط و حسین الاسد، ط/ موسسة الرسالة بیروت، ۱۴۰۲ھ، ۱۰/۱۲۹۔
- ۱۷۔ السائیس: تاریخ الفقہ الاسلامی، ص ۱۱۸۔ نیز امام شافعی کی گرفتاری اور رہائی کی تفصیل کے لئے دیکھیے: رئیس احمد جعفری: سیرت ائمہ اربعہ، کراچی، لاہور، حیدرآباد شیخ غلام اینڈ سنز، ص ۳۳۰-۳۳۳۔
- ۱۸۔ ابن عبد البر: الانتقاء فی فضائل ائمة الثلاثة الفقہاء طبع اولی حلب مکتبہ مطبوعات الاسلامیہ ۱۴۱۷ھ، ص ۱۱۹۔
- ۱۹۔ خطیب بغدادی: تاریخ بغداد ۶۳/۲: ابن عبد البر: الانتقاء فی فضائل الائمة الثلاثة الفقہاء، ص ۱۳۱
- ۲۰۔ مصطفیٰ الشکعة الدکتور: الائمة الاربعہ، طبع رابع بیروت دارالکتب اللبنانی ۱۹۹۸ء، ص ۲۵۔ (ترجمہ الامام الشافعی)۔
- ۲۱۔ یاقوت الحموی: معجم الأدباء: (بیروت، لبنان، دار احیاء التراث العربی) ۱/۳۰۰ (ترجمہ محمد بن ادریس)
- ۲۲۔ خطیب بغدادی، ابوبکر احمد بن علی: تاریخ بغداد بیروت دارالکتب العربی، ۶۳/۲: ابن عبد البر: الانتقاء فی فضائل الائمة الثلاثة الفقہاء، ص ۱۳۱۔
- ۲۳۔ یہ قول عبد اللہ بن محمد بن ہارون الغریانی کا ہے جسے علامہ الحموی نے نقل کیا ہے۔ دیکھیے: معجم الادباء ص ۳۹۲/۶۔
- ۲۴۔ عبد الرحمن بن مہدی: آپ کا پورا نام ابوسعید عبد الرحمن بن مہدی بن حسان بن العنبر، اللؤلؤی البصری ہے۔ ۱۳۵ھ میں بصرہ میں پیدا ہوئے۔ بصرہ کے کبار حفاظ حدیث میں سے تھے۔ امام شافعی نے آپ کے بارے میں کہا: ”لا اعرف لظہرائی الدنیا“ ۱۹۸ھ میں بصرہ ہی میں انتقال ہوا۔ الإصفہانی: حلیة الأولیاء وطبقات الاصفیاء، دارالکتب العربی، ۱۴۰۰ھ، ۳/۹؛
- الزور کلی، خیر الدین: الأعلام، دار العلم للملائیہ ۱۱۔
- ۲۵۔ ۳۰۳۔ خطیب بغدادی: تاریخ بغداد ۶۸/۴۔
- ۲۶۔ حسین حامد حسان، الدکتور: المدخل لدراسة الفقہ الاسلامی: (قاہرہ مکتبہ المثنی) ص ۱۰۴، نیز ملاحظہ کیجئے۔ زیدان، عبد الکریم، دکتور، المدخل لدراسة الشریعة الاسلامیہ، ط/۶، مکتبہ القدس موسسہ الرسالہ ص ۱۶۸۔
- ۲۷۔ عبد اللہ بن عبد الحکم: آپ کا پورا نام عبد اللہ بن عبد الحکم بن العین بن الیث تھا۔ مصری فقیہ اور امام مالک کے اجلہ تلامذہ میں سے تھے۔ مصر میں امام شافعی آپ کے ہاں فروکش رہے۔ اور آپ ہی کے ہاں امام شافعی کا انتقال ہوا۔ ۲۱۴ھ میں آپ کا انتقال ہوا۔

- دیکھیے: ابن فرحون: الدیاج المذہب فی معرفۃ اعیان المذہب (ط/۱، دارالکتب العلمیۃ بیروت، لبنان، ۱۴۱۷ھ/۱۹۹۶ء) ص ۳۳۷؛ یحییٰ مراد، دکتور: معجم تراجم أعلام الفقهاء (ط/۱، دارالکتب العلمیۃ بیروت، لبنان، ۱۴۲۵ھ/۲۰۰۴ء)، ص ۲۰۲۔
- ۲۸۔ حسین حامد حیان الدکتور: المدخل لدراسة الفقه الاسلامی، ص ۱۰۵۔
- ۲۹۔ خطیب بغدادی: تاریخ بغداد، ۶۰/۲۔ الحموی: معجم الأديباء، ۶/۳۸۳۔
- ۳۰۔ العسقلانی، ابن حجر: توالی التاسیس بمعالی محمدین ادريس (مصر، مطبعه اميريه ببولاق ۱۳۰۱ھ) ص ۵۹۔
- ۳۱۔ ابن کثیر عماد الدین اسماعیل بن عمر، البداية والنهاية (قاهرة مطبع السعادة) ۱۳۳۱ھ/۱۰/۲۵۲: النووی: المجموع شرح المهذب ۱/۷۰ نیز ملاحظہ کیجئے: حسین حامد حسان: المدخل لدراسة الفقه الاسلامی، ص ۱۰۵، زیدان، عبدالکریم: المدخل لدراسته الشريعة الاسلاميه، ص ۱۲۸۔
- ۳۲۔ ابن خلدون: مقدمه (ط/۱، بیروت، لبنان، مؤسسہ الکتب الثقافیه و مکة المكرمة، المكتبة التجارية ۱۴۱۴ھ) ۱۳/۲۔
- ۳۳۔ العسقلانی، ابن حجر: توالی التاسیس بمعالی محمدین ادريس (مصر، مطبعه اميريه ببولاق ۱۳۰۱ھ) ص ۵۲۔
- ۳۴۔ قاضی عیاض: ترتیب المدارک و تقریب المسالک لمعرفة مذهب مالک، دار بکتبة الفكر، طرابلس ليبيا، ۹۱/۱، ۱۸۱/۳۔
- ۳۵۔ پیرائے شیخ ابو زھرہ مصری کی ہے ملاحظہ کیجئے: الشافعی حیاته و عصره و آراءه و فقهه، دار الآفاق الجديده، ۱۹۵۸ء، ص ۱۱۔
- ۳۶۔ الشر باصی، احمد، دکتور: الاثمة الاربعة، بغداد مطبعة الارشاد، ص ۱۵۰۔
- ۳۷۔ السبکی: تاج الدين، طبقات الشافعية الكبرى (القاهرة، الطبعة الهیئیه ۱۳۲۳ھ) ۳/۲۸۵۔
- ۳۸۔ السبکی: طبقات الشافعية الكبرى، ۳/۲۸۵۔
- ۳۹۔ امام احمد بن حنبل کا یہ قول حافظ ابن عبدالبر نے نقل کیا۔ دیکھئے: الانقاء فی فضائل ائمة الثلاثة الفقهاء، ص ۱۲۹۔
- ۴۰۔ الشافعی، محمد بن ادريس،: الرسالة، دار الفکر بیروت، ص ۶۸۔
- ۴۱۔ الشافعی: الرسالة، ص ۳۹-۵۸۔
- ۴۲۔ الشافعی: کتاب الأم، طبع ثانیہ، دار الفکر ۱۴۰۳ھ/۱۹۸۳ء، ۳۲۶/۷- ابو زھرہ: تاریخ المذاهب الاسلاميه- ص ۳۶۶؛ ابن قیم: اعلام الموقعین، طبع ۱۹۸۲ء، بیروت دار الجیل للنشر، ۳/۷۹-۱۔
- ۴۳۔ ابو ثور: آپ کا پورا نام ابراہیم بن خالد بن ابی الیمان الکلبی اور کنیت ابو ثور تھی۔ سفیان بن عیینہ اور امام شافعی سے استفادہ کیا جبکہ امام ابو داؤد اور امام مسلم نے آپ سے استفادہ کیا۔ ۲۴۰ھ میں انتقال ہوا۔ دیکھئے: خطیب بغدادی: تاریخ بغداد، ۶/۶۵؛ العسقلانی: تهذيب التهذيب، ۱۱۸/۱، الذہبی: تذکرة الحفاظ، ۲/۸۷۔
- ۴۴۔ مصطفى الشکعة، دکتور: الاثمة الاربعة، ص ۱۲۱، ۱۲۳۔ نیز ملاحظہ کیجئے سعد جبالی عبد الرحيم: المدخل

- لدراسته الفقه الاسلامي (ط ١٩٩٠) ص ٢٢٢-.
- ٢٥- خطيب بغدادى: تاريخ بغداد، ٦٨/٢- نيز ملاحظه كيجي حسين حامد حسان: المدخل لدراسة الفقه الاسلامي، ص ١٠٦، ١٠٧-.
- ٢٦- حسين حامد حسان: المدخل لدراسة الفقه الاسلامي، ص ١٠٦- نيز ملاحظه كيجي زيدان، عبدالكريم: المدخل لدراسة الشريعة الاسلامي، ص ١٦٩-.
- ٢٧- حسين حامد حسان: المدخل لدراسة الفقه الاسلامي، ص ١٦٩-.
- ٢٨- العروسي: محمد تاج عبد الرحمن، دكتور: الفقه الإسلامي في ميزان التاريخ (ط/١: ٢٠٠٣م) ص ١٩٢-.
- ٢٩- الشافعي: الأم، ١٢٣/٤-.
- ٥٠- العروسي: الفقه الاسلامي في ميزان التاريخ، ص ١٩٢-.
- ٥١- سعد جبالى عبد الرحيم: المدخل لدراسة الفقه الاسلامي، ص ٢٨٥-.
- ٥٢- العروسي: الفقه الاسلامي في ميزان التاريخ، ص ١٩٢-.
- ٥٣- زيدان، عبدالكريم: المدخل لدراسة الشريعة الاسلامية، ص ١٦٩، ابوزهر: الامام الشافعي: ص ٢٥ وما بعد-.
- ٥٤- ابوزهرة: الامام الشافعي، ص ٢٦٤-.
- ٥٥- محمد يوسف موسى: المدخل لدراسة الفقه الاسلامي، ص ١٥٣-.
- ٥٦- العروسي: الفقه الاسلامي في ميزان التاريخ، ص ١٩٣- حسين حامد حسان: المدخل لدراسة الفقه الاسلامي، ص ١٠٧-.
- ٥٧- حسين حامد حسان: المدخل لدراسة الفقه الاسلامي، ص ١٠٨-.
- ٥٨- ايضاً-.
- ٥٩- رئيس احمد جعفرى: سيرت ائمه اربعة، ص ٢٨٠-٢٨١-.
- ٦٠- مصطفى، محمد آفندى، كتاب الجواهر النفيس في تاريخ حياة الامام محمد بن ادريس، المطبعة الحسينية المصرية ١٣٦٦هـ- ١٩٠٨م، ص ٣-.
- ٦١- العسقلاني، ابن حجر: توالى التأسيس بمعالى محمد بن ادريس. (مصر، مطبعة اميريه ببولاق ١٣٠١هـ) ص ٦٣-.